

بسم اللہ الرحمن الرحیم

لاک ڈاؤن میں نماز عید الاضحیٰ کی ادائیگی کا طریقہ

سوال:

محترمی و مکرمی منتکلم اسلام مولانا محمد الیاس گھمن حفظہ اللہ

السلام علیکم ورحمۃ اللہ وبرکاتہ

ہمارے ہاں لاک ڈاؤن ہے اور حکومت نے فیصلہ کیا ہے کہ شہر کی صرف ایک مسجد میں عید الاضحیٰ کی نماز ادا کی جائے گی جس میں صرف ”50“ افراد شریک ہوں گے۔ اس کے علاوہ پورے شہر میں کہیں بھی نماز عید ادا نہیں کی جائے گی۔ ان حالات میں ہم عید کی نماز کیسے ادا کریں؟ کیا ان حالات میں گھروں میں بھی عید کی نماز ادا کی جاسکتی ہے؟ اگر ادا کی جاسکتی ہو تو اس کا طریقہ کار کیا ہے اور اس حوالے سے ہم کن کن امور کا خیال رکھیں؟ رہنمائی فرمائیں! جزاک اللہ خیر او احسن الجزاء۔

سائل: محمد انس، آسٹریلیا

جواب:

وعلیکم السلام ورحمۃ اللہ وبرکاتہ

نماز عید ادا کرنے کے لیے اصل حکم یہی ہے کہ کوئی عذر نہ ہو تو نماز کھلے میدان میں ہی ادا کی جائے۔ موجودہ حالات میں اگر حکومت کی جانب سے کھلے میدان اور عام مساجد میں نماز عید پڑھنے پر پابندی ہو تو نماز عید گھروں میں ادا کی جاسکتی ہے۔ چنانچہ ایک بلڈنگ یا محلہ کے چند افراد ایک گھر میں جمع ہو کر عید کی نماز ادا کر سکتے ہیں۔ اگر حکومت کی جانب سے گھر کے افراد کے علاوہ باقی افراد کا اس گھر میں جمع ہونا ممنوع ہو تو باقی لوگ اس جماعت میں شرکت نہ کریں بلکہ گھر کے افراد ہی نماز ادا کر لیں۔

عام حالات میں خواتین کے لیے نماز عید کی ادائیگی کے لیے گھر سے باہر جانا مناسب نہیں ہے البتہ ان حالات میں گھر میں نماز عید ادا کرنے کی صورت میں خواتین بھی نماز عید کی جماعت میں شریک ہونا چاہیں تو ہو سکتی ہیں۔ مردوں میں کوئی نا محرم ہو تو مردوں اور عورتوں کی صفوں کے درمیان کپڑا لٹکا دیا جائے تاکہ پردہ قائم رہے اور اگر مرد سارے محرم ہو تو پردہ لٹکانے کی ضرورت نہیں بلکہ مردوں کی صفوں کے پیچھے خواتین کا صف بنانا ہی کافی ہے۔ بچوں کو مردوں والی صف میں اور بچیوں کو خواتین والی صف میں کھڑا کریں۔

[2]: عید کے اس موقع پر ایک دوسرے کو عید کی مبارک باد دینا مستحب عمل ہے۔ عید کی مبارک باد دیتے ہوئے ایک دوسرے کو ”تَقَبَّلَ اللہ مِنَّا وَمِنْكَ“ (اللہ تمہارے اور ہمارے نیک اعمال قبول فرمائے) کے الفاظ کہنے چاہئیں اور انہی الفاظ کی عادت ڈالنی چاہیے کیونکہ یہ الفاظ حدیث مبارک سے ثابت ہیں۔

[3]: جہاں عید کی نماز ہوتی ہو وہاں قربانی کا وقت نماز عید کے بعد شروع ہوتا ہے۔ چنانچہ شہر یا قصبے میں ایک جگہ بھی نماز عید ہو جائے تو قربانی کی جاسکتی ہے خواہ قربانی کرنے والے نے خود نماز عید نہ پڑھی ہو۔ اگر کسی جگہ پر حکومتی پابندی کی وجہ بڑے اجتماعات نہ ہوئے ہوں اور مساجد میں بھی نماز عید نہ ہو رہی ہو تو مذکورہ طریقے کے مطابق نماز عید پڑھ کر قربانی کر لی جائے۔ نماز عید کا وقت سورج نکلنے کے تقریباً پندرہ منٹ بعد شروع ہوتا ہے۔ واضح رہے کہ جہاں عید کی نماز ہوتی ہو وہاں نماز عید سے پہلے قربانی کرنا درست نہیں۔ اگر کسی نے نماز عید سے پہلے جانور ذبح کر لیا تو یہ گوشت کا جانور ہوا، قربانی نہیں ہوگی۔

[4]: اگر کوئی ایسی بستی ہے جہاں جمعہ و عیدین کی نماز نہیں ہوتی تو وہاں پر 10 ذوالحجہ کی صبح صادق کے بعد قربانی کی جاسکتی ہے اگرچہ شہر میں ابھی عید کی نماز ادا نہ ہوئی ہو۔ البتہ بہتر یہی ہے کہ دیہات اور بستی میں سورج نکلنے کے بعد قربانی کی جائے۔

[5]: قربانی کا وقت دسویں تاریخ سے لے کر بارہویں تاریخ کی شام تک ہے۔ بارہویں تاریخ کا سورج غروب ہو جانے کے بعد قربانی درست نہیں۔ دس اور گیارہ کی درمیانی رات، اسی طرح گیارہ اور بارہ کی درمیانی رات میں بھی قربانی کی جاسکتی ہے۔

واللہ اعلم بالصواب

محمد صیاس کھن

17 جولائی 2021ء